



دفتر مقام معظم رہبری
www.leader.ir

رہبر معظم کا رویان تحقیقاتی مرکز کے دورہ کے موقع پر خطاب - 15 / Jul / 2007

بسم اللہ الرحمن الرحیم

کچھ سالوں سے ملک میں ایک اچھی علمی تحریک چل رہی ہے یہ سب مانتے ہیں کہ اساتذہ، طلبہ اور محققین سمیت سبھی اہل علم اس تحریک کا حصہ ہیں اور یہ تقریباً تمام یونیورسٹیوں اور تحقیقاتی مراکز تک پھیل چکی ہے ملک بھر کے اساتذہ، محققین اور دانشوروں کی طرف سے شروع کی گئی اس عظیم تحریک کی اپنے اعتبار سے قدردانی میں اپنا فرض سمجھتا ہے۔

میری آج اس مرکز میں آمد خوش قسمتی سے ملک میں شروع ہوئی اس عظیم اور وسیع علمی تحریک کی قدردانی کا ایک علامتی قدم ہے ابھی تو شروعات ہے، یہاں کا انتخاب ایک تو "رویان" کی وجہ سے اور دوسرے "یونیورسٹی جہاد" کی وجہ سے کیا گیا۔

رویان فاؤنڈیشن ایک کامیاب ادارہ ہونے کے ساتھ ساتھ جس چیز کے ہم آرزو مند ہیں اس کا مکمل اور بہترین نمونہ ہے مرحوم سعید کاظمی سے مجھے لگاؤ تھا اور اب بھی میرا دل و دماغ اس عزیز جوان کی اہمیت و عظمت کا قائل ہے اس کی وجہ یہ ہے کہ ان کا قدم، ان کا طریقہ کار، ان کا نظم و انتظام اور ان کی لگن وغیرہ ان سب چیزوں کا ایک گلدستہ تھا جنکے ہم متمنی ہیں اس ضمن میں بعد میں مزید کچھ عرض کیا جائے گا رویان بھی ان کے اور ان کے ان ساتھیوں کے تعاون سے خوب آگے بڑھا ترقی کی اور پہلا پہلا جو شروع سے ہی اس ادارہ میں مصروف عمل رہے ہیں، اور مجھے یہ شروع ہی میں احساس ہو گیا تھا شروعات میں جب پندرہ سولہ سال قبل میرے اور مرحوم کاظمی کے ایک مشترکہ دوست نے میرے سامنے ان کے کام کی وضاحت کی اور ان کی درخواستیں پیش کیں تو مجھے اسی وقت اس کام میں ایک مستحسن قدم کی نشانیاں نظر آئیں لہذا میں نے کہا کہ میں اپنی توان بھراس کام کی حمایت اور پشتپناہی کروں گا جتنا وقت گذرتا گیا ہمارے اس گمان کی قوت ملتی گئی اور سچ ثابت ہوا۔

اس مطلوبہ آئیڈیل کا اگر میں ایک جملہ میں تعارف کراؤں تو یہ کہنا کافی ہے کہ یہ مجموعہ علم ایمان اور سعی و کوشش کا مجموعہ ہے جہاں وہ علمی سلسلہ میں سنجیدہ تھے وہیں ایمان اور تقویٰ و پرہیزگاری میں بھی سنجیدہ تھے صرف سطحی نہیں بلکہ یہ چیزیں ان کے کام اور ادارہ کا اصلی عنصر تھیں تھکن تو وہ بھول ہی گئے تھے میرے خیال سے مرحوم کاظمی نے اپنی جان اور صحت اسی کام پر لگا دی تھی یعنی اسی لگن، شوق اور انتھک



کوششوں پر، لہذا رویان میری نظروں میں بہت گرانقدر اور اہم مرکز ہے آپ جوان لوگ مومن حضرات و خواتین جو اس ادارہ میں کام کرتے ہیں مجھے بہت عزیز ہیں میرا یقین ہے کہ رویان میں کام کرنے اور آگے بڑھنے کی بہت صلاحیت ہے۔

میری طرف سے نقل کیا گیا ہے کہ "یہ علمی تحریک کا بنیادی سل ہے" واقعیت یہی ہے جس طرح آپ کے بنیادی سلز تحقیق کا ایک نہ ختم ہونے والا پلاٹ ہیں جتنا آپ تحقیق کر کے آگے بڑھتے ہیں تحقیق کا ایک نیا موضوع سامنے آجاتا ہے پھر آپ سوچتے ہیں کہ اسے بھی تحقیقی موضوع قرار دے کر آگے بڑھا جا سکتا ہے اور نئی سرحدوں کو چھوا جا سکتا ہے رویان کی مثال بھی یہی ہے یہاں کے لوگ جتنا بھی کام کر کے آگے بڑھ جائیں ان میں مزید ترقی کی صلاحیت موجود رہے گی اور علم و ایمان دونوں کے معتقد محققین سب اسی طرح کے ہیں چاہے اس ادارہ سے وابستہ ہوں یا کسی دوسرے سے، ان کی توانائیاں ختم ہونے والی نہیں ہیں۔

"یونیورسٹی جہاد" کا انتخاب کیوں کیا؟ اس لئے کہ "یونیورسٹی جہاد" انقلاب کی ایک مبارک پیداوار ہے ویسے ہی جس طرح قرآن مجید میں دو مسجدوں کا موازنہ کرتے ہوئے ارشاد ہے: "لمسجد اسس علی التقوی من اول یوم احق عن تقوم فیہ، فیہ رجال یحبون ان یتطہروا" یونیورسٹی جہاد کی مثال بھی یہی ہے یہ انقلاب کی عطا کردہ بنیادی چیزوں میں سے ہے اس کا مطلب یہ نہیں ہے کہ یہ شعبہ شروع سے لے کر آج تک جیسا بھی رہا ہے اس نے جو کچھ سوچا اور کیا ہے سب صحیح ہے نہیں! ہم انسان ہیں کبھی صحیح سوچتے ہیں کبھی غلط کبھی صحیح قدم اٹھاتے ہیں کبھی غلط، یہ پیچ و خم فیصلہ کا معیار نہیں ہیں معیار مقصد، راستہ اور مقصد کی حفاظت ہے ممکن ہے اس راہ میں انسان سے کوئی غلطی اور لغزش بھی ہو جائے اس شعبہ کے حدود اربعہ میرے سامنے ہیں بحمد اللہ اس کی برکات بھی کافی رہی ہیں میں کچھ باتیں جہاد سے متعلق عرض کرنا چاہتا ہوں اس کے بعد کچھ باتیں علم و تحقیق اور ملک کے مستقبل سے متعلق عرض کرونگا۔

یونیورسٹی جہاد دو لفظوں سے مرکب ہے ایک جہاد اور دوسرے یونیورسٹی اس کے تحت جہاد بھی ہونا چاہئے اور اس جہاد کو یونیورسٹی ماحول کے مطابق بھی ہونا چاہئے جہادی انداز سے قدم اٹھانے کے ایک خاص معنی ہیں بر طرح سے کام کرتے رہنا جہادی عمل نہیں ہے۔

جہاد اور جہد کا مادہ اور اصل ایک ہی ہے اس کا مطلب ہوا کہ جہاد میں جدوجہد اور کوشش ہونی چاہئے لیکن جہاد صرف اسی چیز کا نام نہیں ہے جہاد یعنی جنگ یہی جنگ جو ہم آپ اردو کی موجودہ بول چال میں استعمال کرتے ہیں جنگ کی کئی قسمیں ہیں علمی جنگ، میڈیا کی جنگ، سیاسی جنگ، اقتصادی جنگ، فوجی



جنگ، کہلم کہلا جنگ، خفیہ جنگ وغیرہ ان سب میں ایک چیز مشترک ہے اور وہ دشمن کا وجود ہے جو مد مقابل ہے جو ایک رکاوٹ ہے دوست سے جنگ ہے معنی ہے جنگ ہمیشہ دشمن سے ہوتی ہے۔

شاہی گھٹن کے دور میں فرض کیجئے کوئی شخص دن میں پانچ کتابوں کا مطالعہ کر لیتا تھا تو یہ جہد تو تھی جہاد نہیں تھا اگر وہ جہاد کرنا چاہتا تھا تو اسے ایسی کتاب پڑھنا چاہئے تھی جو طاغوتی اور مطلق العنان حکومت سے مقابلہ کرنے کے لئے اس کی معاون ہوتی تب یہ مطالعہ جہاد ہوتا جہاد کی یہ خاصیت ہے۔

آپ کے جہاد کا دائرہ کار سائنس و ٹیکنالوجی ہے یہاں آپ کو شمشیر و نیزہ اور اے کے سینتالیس نہیں چاہئے یہاں ذہن، وسائل، انسان کے اندرونی سائنسداں، فکر، قلم اور آنکھوں کی ضرورت ہے۔

یہ ایک علمی اور سائنسی ادارہ ہے اہم یہ ہے کہ یہ کیا کرے کہ اس کا یہ کام جہاد قرار پائے؟ آپ دیکھئے کہ آپ کے ملک، آپ کے انقلاب اور انقلاب کے ذریعہ طے کردہ اہداف و مقاصد کے خلاف کون سے جانی دشمن کمین کئے بیٹھے ہیں کہ جن سے آپ کو جنگ کرنا ہے جب اس رخ سے کام ہوگا تو جہاد قرار پائے گا۔

لہذا اگر آپ ایسے علم کی تلاش میں ہیں جو ہمارے اہداف و مقاصد کے دشمنوں کو نہ صرف یہ کہ ناراض نہیں کرتا بلکہ خوش کرتا ہے تو یہ جہاد نہیں ہے فرض کیجئے کہ یونیورسٹی جہاد یا اس سے متعلقہ کوئی ادارہ کہے کہ فلاں سنہ میں ہمارے سو یا پانچ سو مقالے ISI میں چھپے ہیں تو یہ معیار نہیں ہوا معیار یہ ہے کہ وہ مقالے کیا تھے؟ کس مقصد کے تحت تھے؟ ان سے آپ کو کیا فائدہ پہنچا؟ جو لوگ آپ کی تمناؤں کے دشمن ہیں انہوں نے ان مقالات پر کیا موقف اختیار کیا؟ کیا انہیں خطرہ کا احساس ہوا؟ یعنی ان کے سیاسی رہنماؤں کو کسی خطرہ کا احساس ہوا یا نہیں ہوا؟ اہل علم تو دوسری نظر سے دیکھتے ہیں۔

جب شبیہ سازی یا کلوننگ کے بنیادی سلزکے سلسلہ میں آپ حضرات نے کوئی نظریہ دیا تو حقیقاً کسی دوسرے نے اس کی تعریف و تمجید بھی کردی تب امریکی حکام نے اعلان کیا کہ جینیاتی سائنسز کے لئے بھی ایک نظارتی کونسل تشکیل دی جانی چاہئے اس کا مطلب کیا ہوا اس کا مطلب یہ ہوا کہ اس شعبہ میں آپ کے آگے بڑھنے کی وجہ سے دشمن کو تکلیف ہو رہی ہے اس کی واضح مثالیں عرض کرتا چلوں مثالیں ہزاروں ہیں جس دن آپ مثلاً ایک ایسا راڈار بنا لیں گے جس کی وجہ سے اس ملک کی فضا میں کوئی پرندہ بھی پر نہ مار سکے تو اس



دن دشمن کے دل میں درد اٹھے گا یعنی یہ وہ تیر ہے جو سیدھا دشمن کے سینہ پہ لگتا ہے یہ ہوگا جہاد!

جہادی قدم ، جہادی سائنس اور جہادی ریسرچ کا یہ لازمی عنصر ہے دشمن سے مراد بھی صرف امریکہ نہیں ہے اب گفتگو کے دوران ہم اپنے کھلے دشمن امریکہ اور عالمی استکبار کا نام لے لیتے ہیں ورنہ مراد صرف یہی نہیں ہیں دشمنوں کی کئی قسمیں ہیں کسی موقع پر کوئی بڑی اقتصادی اور تجارتی لابی سیمنٹ کا کارخانہ بنانے کی آپ کی صلاحیت سے رنجیدہ ہو کر رکاوٹیں کھڑی کرنے لگتی ہے نہیں بنانے دیتی یہاں میرے سامنے جو رپورٹیں آئی ہیں ان میں اس بات کا ذکر ہے وہ چاہتے ہیں کہ سیمنٹ بنانے کے لئے ایک نظارتی کونسل بنا ڈالیں تاکہ ہر کسی کو سیمنٹ کا کارخانہ لگانے اور سیمنٹ بنانے کا حق نہ رہے۔

جہادی قدم باہدف، پوری طرح مقاصد کے پیش نظر، عاقلانہ اور دشمن شکن ہونا چاہئے یعنی یہ اسی معنی میں جنگ ہے جس معنی میں ہم روزمرہ کی بول چال میں اس لفظ کا استعمال کرتے ہیں مثلاً "میں جنگ کر رہا ہوں، یہ ایک جنگ ہے" یہ ایک اصطلاح ہے جہاد بھی انہیں معنی پر مشتمل ہے تو یہ ہوئی جہاد کی تعریف

یونیورسٹی! یونیورسٹی کا مطلب یہ ہوا کہ اس سرگرمی اور اس قدم کی سطح اونچی اور طالب علم، استاد اور فعال علمی ذہن سے متناسب ہے ہر کام میں اس بات کا خیال رہنا چاہئے ان کاموں میں عوامیت اور عوام پسندی کی مداخلت نہیں ہونی چاہئے ہاں بعض سرگرمیاں علمی ہیں اور اچھی ہیں جیسے یہی تحقیقات لیکن فرض کیجئے کہ مثلاً آرٹس سائنسز کا مثلاً شعبہ ادب کا کوئی علمی کام ہو رہا ہے تو یہاں سے ایسی بات کہی جانی چاہئے جس کی سطح ایک معمولی ادیب سے بلند ہو یعنی سطح اونچی ہونی چاہئے آرٹس سائنسز جن سے ہمارا تعلق رہا ہے جن سے ہم باخبر اور جن کے ماہر ہیں مثلاً تاریخ ہے، ادب ہے، فلسفہ ہے جو کہ ہمارے ملک کے مقامی علوم ہیں ان میں بھی بہت ساری باتیں ان کہی ہیں اب کچھ باتیں تو عام ہیں جنہیں یونیورسٹی جہاد نہ کہے تو کوئی بھی کہہ دے گا یونیورسٹی جہاد کو نچوڑا اور حرف آخر پیش کرنا ہوگا مثلاً آپ کی قرآنی سرگرمیاں ہیں قرآنی سرگرمیوں میں بہت سارے ادارے مصروف ہیں اور سب اچھے بھی ہیں آپ جانتے ہیں کہ میں ان لوگوں میں سے ہوں جنہیں قرآنی سرگرمیوں کے سلسلہ میں خاص طور سے ذمہ داری کا احساس ہے اور یہ انقلاب سے پہلے سے ہے اب بھی یہی صورتحال ہے یعنی اگر ایک مسجد میں دس جوان بیٹھ کر قرآن کی صرف تلاوت کریں تو میری نظر میں یہ بھی اچھا ہے میں اسے پسند کرتا ہوں لیکن آپ کے یہاں اگر قرآنی سرگرمیاں ہیں تو انہیں یونیورسٹی کے باہر کی سرگرمیوں سے الگ ہونا چاہئے اب بالفرض آپ کے یہاں بھی بقیہ جگہوں کی طرح کسی خوش الحان قاری کی آواز، تجوید، لحن اور انداز کی تکرار کی جارہی ہو جو کہ اپنی جگہ بہت اچھی چیز ہے لیکن یونیورسٹی جہاد کی قرآنی سرگرمی یہ نہ ہوگی یہاں قرآنی سرگرمی اس سے کہیں بالاتر ہونی چاہئے آپ دیکھئے کہ یونیورسٹی میں قرآن فہمی کس قدر ہے اس کے بعد قرآن سمجھنے پر توجہ دیجئے آپ کے یہاں قاری اس طرح کا ہونا چاہئے کہ جب وہ تلاوت کر رہا ہو تو سامعین قرآنی مفاہیم کو دل سے لمس کریں، محسوس کریں آپ کا جلسہ قرأت جلسہ قرآن



فہمی بھی ہونا چاہئے یہاں خلاقیت کی ضرورت ہے اور یہ آپ کا کام ہے۔

لہذا یونیورسٹی جہاد کے پاس اس کام کے لئے وسائل ہیں حقیر کو یونیورسٹی جہاد پر مکمل بھروسہ ہے اس ادارہ نے بڑے بڑے کام کئے ہیں، اچھے کام کئے ہیں اور جیسا کہ ہم نے تلاوت کی تھی "اسس علی التقوی من اول یوم" شروع سے لے کر آج تک ہم نے یونیورسٹی جہاد کو جب بھی دیکھا دین و تقوی پر استوار دیکھا لہذا اسے دین و تقوی پر باقی رکھئے۔

کچھ منٹ پہلے یہاں کے دوستوں سے گفتگو کے دوران ہم نے عرض کیا ہے کہ کوشش کیجئے کہ آپ کی جہادی شناخت باقی رہے آپ جو دیکھ رہے ہیں کہ کچھ لوگوں کی شناخت، افکار اور ذہنیت آغاز انقلاب کی نسبت ایک سواسی ڈگری بدل چکی ہے یہ کوئی طبیعی امر نہیں ہے کہ آپ کہیں کہ فطرت و طبیعت ہی یہی ہے نہیں ہرگز ایسا نہیں ہے فطری بات تو یہ ہے کہ اگر ایک فکر اور ایک راستہ انسان نے منطقی استدلال کے تحت منتخب کر لیا ہے تو اس راہ کی آخری منزل آنے تک چلتا رہے اگر عمر ساتھ نہ دے تو اسی راہ میں مرجائے فطرت انسانی یہ نہیں ہے کہ ہم ایک راستہ پر چلنا شروع کریں بیچ میں کافی جوش و خروش دکھائیں پھر ایک مرحلہ پر آکر اچانک کٹ کر لیں یہ کٹ اور موڑ اتنا جاری رہے کہ ایک مقام پر آکر بالکل ہی الٹا ہو جائے یہ کسی بھی صورت فطری نہیں ہے کچھ لوگ توجیہ کرتے ہیں کہ صاحب آغاز انقلاب، آغاز انقلاب تھا اب اس کے اثرات کا وقت گذر چکا ہے لہذا ہم بدل گئے ہیں جی نہیں! وقت کمزور ہے بنیاد عناصر اور محض احساسات پر مبنی واپیانہ اعتقادات پر اثر انداز ہوتا ہے یا وقت تب اثر ڈالتا ہے جب طمع و حرص بھی ساتھ ساتھ ہو "ان الذین تولوا منکم یوم التقی الجمع انما استزلہم الشیطان ببعض ما کسبوا" قرآن میں ارشاد ہوتا ہے کہ جو جنگ احد میں واپس ہوئے اور ان میں ثابت قدمی کی طاقت نہیں رہی ایسا ان کے گذشتہ کارناموں کی وجہ سے ہوا، اگر ہم روح کی تربیت نہ کریں گے تو طے ہے کہ ہر آنے والی شئی اس پر اثر کرے گی ایک، دو، تین، اچانک ہم دیکھیں گے کہ یہاں تو پوری شکل و صورت ہی بدل چکی ہے لیکن اگر انسان کی دینی شناخت، انقلابی شناخت فولاد کی مثل درست تفکر اور صحیح منطق کی بنیاد پر تشکیل پائی ہے تو زمانہ کے گزرنے کے ساتھ ساتھ یہ شناخت مزید واضح، دلچسپ اور مضبوط ہوتی جائے گی انسانوں کا حال یہ ہے اداروں کا حال بھی یہی ہے یونیورسٹی جہاد جیسے ادارہ کی شناخت بدلنے نہ دیجئے یہ شناخت غیر مذہبی اور غیر انقلابی نہیں ہونی چاہئے۔

کچھ سال قبل میں نے انہیں یونیورسٹی جہاد والے بھائیوں کے مجمع میں ایک بات کہی تھی جو مجھے اب یاد بھی نہیں تھی اسے میرے پاس لے کر آئے، میں نے پڑھا تو مجھے یاد آگیا اس ایمانی شناخت کی حفاظت کیجئے یہ اسی طرح باقی رہنا چاہئے خوش قسمتی سے اس سے قبل ایسا ہی رہا ہے اور اب تک یہ شناخت باقی رہی ہے اس لئے کہ یونیورسٹی جہاد کی ساخت، ادارت کا طریقہ، کارکردگی کی کیفیت، عہدہ داروں کا بقیہ افراد سے رابطہ کا انداز، سمت کا تعین اور مقاصد وغیرہ اچھے رہے ہیں اس دن جو میں نے کہا تھا وہ یہ تھا کہ کچھ لوگ سوچتے ہیں



کہ انقلابی قدم اٹھانے کا مطلب ہے شورینگامہ میں کوئی بے نظم سا کام، بدنظمی اور حیرانی و پریشانی کہتے ہیں صاحب فلاں کام انقلابی تھا ختم ہو گیا یہ غلط ہے مطلقاً کسی بھی انقلابی قدم میں بے نظمی اور بلوہ نہیں ہوتا بلکہ اس کے برعکس انقلابی ڈسپلن سب سے محکم اور مضبوط ڈسپلن ہے جس ڈسپلن اور نظم و ضبط کی جڑیں انسان کے ذہن میں ہوں، انسان کے دل اور اس کے ایمان میں ہوں وہ بہترین ڈسپلن ہوا کرتا ہے۔

کسی بھی انقلاب کے آغاز میں چاہے وہ ہمارا ہی انقلاب ہو کچھ بدنظمیاں دکھائی پڑتی ہیں اس کی وجہ یہ ہے کہ انقلابی تحریک ابھی شروع ہوئی ہے اور اس کے تحت پرانے اور پیچیدہ ڈھانچہ کو مٹا کر اس کی جگہ ایک نیا ڈھانچہ تیار کرنا ہے یہ ایک طبیعی سی چیز ہے لیکن جب نئی بنیاد کے مضبوط ستونوں پر نئی عمارت تعمیر ہو چکی ہے تو اس کے مطابق آگے بڑھنا ایک اچھا اور منظم قدم ہوگا جو آگے لے جائے گا یہ ہے انقلابی قدم، لہذا انقلابیت کو بدنظمی، شورینگامہ اور ضابطہ قانون کا خیال نہ رکھنے سے الگ سمجھنا چاہئے بہر حال یونیورسٹی جہاد ان اداروں میں سے ہے جن کے ہوتے ہوئے ہم ملک کے علمی مستقبل کے سلسلہ میں پر امید ہیں۔

علم و تحقیق کے سلسلہ میں عرض کر دیا جائے کہ ہمارے ملک کا علم و تحقیق کی توسیع کی راہ پر چلے بغیر اپنی منزل مقصود تک پہنچنا ممکن نہیں ہے یہ بات صرف ہمارے ملک سے ہی مخصوص نہیں ہے بلکہ ہر جگہ علم و تحقیق کی کلیدی حیثیت ہے۔

کسی قوم کا پڑھا لکھا ہونا یہ نہیں ہے کہ دوسروں کی دانستہ چیزیں سیکھ لے، نہیں بلکہ یہ علم کا مقدمہ ہے میدان علم بہت وسیع ہے اس کے سلسلہ میں کوئی انحصار بھی ممکن نہیں ہم یہ نہ فرض کر لیں کہ چند ایک ممالک اور اقوام ہیں جن کی ممتاز علمی شخصیات کو سائنس ایجاد کرنا چاہئے، نئی سائنسی راہیں تلاش کرنی چاہئیں پھر خود فائدہ اٹھا کر جو بچ جائے اسے اٹھا کے دوسروں کو دے دیں نہیں یہ تو کوئی بات نہ ہوئی اس طرح کے حساب کتاب اور اس قسم کے کام کا مطلب وہی دائمی پسماندگی ہے جو بعض ممالک کو لاحق ہے، اس کے معنی مختلف ممالک کے درمیان وہی ظالم و مظلوم جیسے تعلقات ہیں، اس کا مطلب گذشتہ و موجودہ صدی میں رائج یہی سیاسی ادب اور اصطلاحیں ہیں جیسے پہلی دنیا، دوسری دنیا، تیسری دنیا، شمال، جنوب وغیرہ۔

ہر انسان طالب علم یا عالم بن سکتا ہے صلاحیتیں الگ الگ ہو سکتی ہیں لیکن ایسا کوئی ملک نہیں ہے جس میں علم و حصول علم کی صلاحیت رکھنے والے ایسے افراد نہ ہوں جو اپنی استعداد اور صلاحیت کے ذریعہ علم کے اس وسیع و عریض میدان میں اپنا ایک مقام بنا سکیں اور کوئی کردار نبھاسکیں جس مک کا ماضی، تاریخ و تجربات یہ بتا رہے ہوں کہ اس کی توانائی و صلاحیت اچھی ہے یعنی متوسط سے زیادہ ہے (ہمارا ملک یقیناً اسی



قسم کا ہے) تو اسے سائنس کی ایجاد، توسیع اور ترقی میں اپنا کردار ادا کرنا چاہئے اگر وہ ایسا کرنے میں کامیاب ہو گیا تو اس کی پسماندگی نیز سیاسی، سماجی اور اقتصادی لحاظ سے اس کے ساتھ روارکھی جانے والی نا انصافی اور تبعیض جاتی رہے گی برچیز میں اس کا حصہ دوسرے ممالک اور موجودہ عالمی طاقتوں کے مساوی ہوگا پھر وہ اپنا انتظام وانصرام خود کرے گا، اپنے پیروں پر کھڑا ہوگا اگر کچھ دے گا تو اس کے بدلے میں کچھ لے گا لیکن موجودہ دور میں ایسا نہیں ہے۔

موجودہ دور میں دنیا کا تسلط پسند نظام کچھ دو اور کچھ لو کے اصول پر قائم نہیں ہے بلکہ یہ نظام زیادہ سے زیادہ لو اور کم سے کم دو کے اصول پر کاربند ہے ثروت لوٹ لیتے ہیں، قدرتی وسائل پر قبضہ جمالیتے ہیں، دوسرے ممالک کے سیاسی، سماجی اور اقتصادی اختیارات اپنے ہاتھ میں لے لیتے ہیں اور بدلہ میں یا تو کچھ نہیں دیتے یا کوئی نقصان دہ چیز دے دیتے ہیں یا کبھی کبھار کسی ملک کو کچھ دے بھی دیتے ہیں اس وقت دنیا کا سیاسی منظر نامہ یہی ہے تسلط پسند اور تسلط پذیر!

اگر یہ سلسلہ ختم کرنا ہے تاکہ ہر ملک اپنی قوم کی صلاحیت اور استعداد کے لحاظ سے عالمی تعلقات میں اپنی جگہ بنا سکے تو اس کے لئے جو چیز سب سے زیادہ کارآمد ہے وہ علم اور سائنس ہے لہذا سائنس کو خوب اہمیت دینا ہوگی تاکہ آگے بڑھا جا سکے۔

ہم نے اس تحریک کا آغاز کر دیا ہے لیکن ابھی شروعاتی دور ہے سائنسی اور تحقیقاتی مراکز کے ساتھ تعاون ضروری ہے، سائنسی، تحقیقی اور ٹیکنیکل پروجیکٹوں کے ساتھ بھی تعاون کیا جانا چاہئے اسی کے ساتھ علم و تحقیق کا یہ شوق ہر جگہ پہنچنا چاہئے یہ صرف استاد اور محقق تک ہی محدود نہ رہے بلکہ طلبہ کے درمیان بھی یہ شوق بیدار ہونا چاہئے طالب علم میں بھی سائنس کی ایجاد اور توسیع کا شوق پیدا ہونا چاہئے اس کام کے لئے تدبیر کی ضرورت ہے یہاں نصیحت، درخواست، حکم وغیرہ کارساز نہ ہوں گے اس سلسلہ میں تعلیمی امور کے ہر ادارہ پر ذمہ داری عائد ہوتی ہے چاہے وہ وزارت تعلیم و تربیت ہو یا سائنس و ٹیکنالوجی کی وزارت چاہے وزارت صحت و علاج ہو اور چاہے ثقافتی امور کے پالیسی ساز ادارے، ان سب پر اس ضمن میں ذمہ داری عائد ہوتی ہے انہیں کچھ ایسا کرنا چاہئے جس سے یونیورسٹی کا ماحول تلاش علم کا ماحول بن جائے طالب علم واقعاً عالم بننا چاہے اس کا مقصد صرف ڈگری حاصل کرنا یا چھوٹی موٹی ملازمت کی اہلیت پیدا کرنا نہ ہو یہ قدم ضروری ہے یہ تحریک جاری و ساری رہنا چاہئے حکومت، حکومتی اداروں اور ان افراد کا تعاون اس ضمن میں بہت ضروری ہے جو مخاطب کی ذہن سازی کی صلاحیت رکھتے ہیں۔



میری تاکید ہے کہ جب بھی ہم سائنسی ترقی کے لئے کچھ کرنا چاہیں اس وقت ہمارے ذہن میں یہ رہنا چاہئے کہ سائنس اور دین ساتھ ساتھ ہیں دین سے الگ اور دین سے دور سائنس چاہے پہلے ہی قدم میں اور مختصر سی مدت میں کسی ملک کو ایک فخریہ مقام دلا دے لیکن یہ چیز مستقبل بعید میں انسانیت کے لئے مضر ثابت ہو گی جیسا کہ آپ ملاحظہ کر رہے ہیں کہ یہ چیز اس وقت بھی نقصان دہ ثابت ہو رہی ہے۔

سائنس اگر دین سے الگ ہو اور خود کو پابند دین خیال نہ کرے تو اس کا نتیجہ وہی ہوگا جو اس وقت دنیا میں نظر آ رہا ہے سائنس ہی ہے جس کے بل بوتے پر دوسروں کو آنکھیں دکھائی جا رہی ہیں، سائنس ہی کے وسیلہ سے دوسروں کا استحصال ہو رہا ہے، سائنس ہی کے ذریعہ نسلیں برباد کی جا رہی ہیں جہاں ایٹم بم سائنس کا نتیجہ ہے وہیں طرح طرح کی منشیات بھی سائنس ہی کی ایجاد ہیں دنیا کے بہت سارے ممالک میں انسانی احساسات سے عاری افراد کے برسر اقتدار آنے کا سبب سائنس ہی بنی ہے سائنس کو دین کا ساتھی سمجھنا چاہئے علم خدا کی خاطر اور خدا کی راہ میں حاصل کرنا اور استعمال کرنا چاہئے ہر جگہ یہ بات ہمارے بنیادی اصولوں میں شامل ہونی چاہئے۔

دین کے ہمراہ سائنس کی برکتیں بھی بہت ہیں یہ میں آپ سے عرض کر دوں یہ مت کہئے کہ اگر ہم نے سائنس کو مقدس سمجھا، اسے دین کے ہمراہ قرار دیا اور مومن بننے لگے تو پھر اس میں ترقی نہ ہو پائے گی جی نہیں یہی آپ کا یونیورسٹی جہاد کا شعبہ یہی خود آپ کے کارنامے! یہ سارے بڑے کام مومن افراد کے ذریعہ انجام پائے ہیں یہ اس بات کی علامت ہے کہ سائنس جب ایمان کے ہمراہ ہو تو اس کی توفیقات میں اضافہ ہو جاتا ہے۔

کچھ اور باتیں بھی میں نے عرض کرنے کے لئے نوٹ کر رکھی تھیں لیکن اب وقت نہیں بچا ہے بارہ بج چکے ہیں امید ہے کہ انشا اللہ ہماری یہاں آمد جملہ حکام کی طرف سے ملک کے سائنسی طبقہ کی جانب سے شروع کی گئی اس علمی تحریک، خاص طور سے یونیورسٹی جہاد، اور بالاخص رویان فاؤنڈیشن کی قدردانی اور حق شناسی کا پیغام قرار پائے گی، دعا ہے کہ خدا آپ سب کو اجر و پاداش عطا فرمائے! خدا ہمارے عزیز مرحوم کاظمی کی روح پر اپنی رحمتیں اور برکتیں نازل کرے! ان کی اہلیہ بھی یہاں تشریف فرما ہیں خدا انہیں صبر و سکون نصیب فرمائے! ہمیں یونیورسٹی جہاد اور رویان میں مصروف عمل آپ عزیزوں کی توفیقات میں روز بروز اضافہ دکھائی دیتا رہے۔

والسلام علیکم ورحمۃ اللہ وبرکاتہ